

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀರಂಗನಾಥಪಾದುಕಾಸಹಸ್ರಂ ||

|| ನಾದಪದ್ಮ ತಿಃ ಚತುರ್ದಶೀ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ನಿಗಮಾಂತ ಮಹಾದೇಶಿಕಾಯ ನಮಃ

॥ ನಾದಪದ್ಧತಿಃ ಚತುರ್ದಶೀ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರುತೀನಾಂ ಭೂಷಣಾನಾಂ ತೇ ಶಂಕೇ ರಂಗೇಂದ್ರಪಾದುಕೇ! |
ಮಿಥಃ ಸಂಘರ್ಷಸಂಜಾತಂ ರಜಃ ಕಿಮಪಿ ಶಿಂಜಿತಂ || ೧೪.೧ ||

ಮುರಭಿನ್ಮಣಿಪಾದುಕೇ! ಭವತ್ಯಾಃ
ಸ್ತುತಿಮಾಕರ್ಣಯತಾಂ ಮಯಾ ನಿಬದ್ಧಾಂ |
ಅವಧೀರಯಸೀವ ಮಂಜುನಾದ್ಯೈಃ
ಅಚಮತ್ಕಾರವಚಾಂಸಿ ದುರ್ಜನಾನಾಂ || ೧೪.೨ ||

ವಿಹಿತೇಷ್ಟಭಿವಾದನೇಷು ವೇದ್ಯೈಃ ಗಮನೋದೀರಿತಗರ್ಭರತ್ನನಾದಾ |
ಮಧುರಂ ಮಧುಮೈರಿಪಾದರಕ್ಷೇ! ಭವತೀ ಪ್ರತ್ಯಭಿವಾದನಂ ವಿಧತ್ತೇ || ೧೪.೩ ||

ಸ್ವದತೇ ಕಿಮಿಹೈವ ರಂಗನಾಥೋ
ಮಯಿ ತಿಷ್ಠ್ಯ ಯದಿ ವಾ ಪದೇ ಪರಸ್ಮಿನ್ |
ಇತಿ ಪ್ರಚ್ಛಸಿ ದೇವಿ! ನೂನಮಸ್ಮಾನ್
ಮಧುರೈಸ್ತ್ವಂ ಮಣಿಪಾದುಕೇ ನಿನಾದ್ಯೈಃ || ೧೪.೪ ||

ಅವರೋಧಗತಸ್ಯ ರಂಗಭರ್ತುಃ
ಗತಿಷು ವ್ಯಂಜಿತಗರ್ಭರತ್ನನಾದಾ |
ಪ್ರತಿಸಲ್ಲಪಸೀವ ಪಾದುಕೇ! ತ್ವಂ
ಕಮಲಾನೂಪುರಮಂಜುಶಿಂಜಿತಾನಾಂ || ೧೪.೫ ||

ಮುರಭಿಚ್ಚರಣಾರವಿಂದರೂಪಂ ಮಹಿತಾನಂದಮವಾಪ್ಯ ಪೂರುಷಾರ್ಥಂ |
ಅನಘೈರ್ಮಣಿಪಾದುಕೇ! ನಿನಾದ್ಯೈಃ ಅಹಮನ್ನಾದ ಇತೀವ ಗಾಯಸಿ ತ್ವಂ || ೧೪.೬ ||

ಮಧುವೈರಿಪದಾಂಬುಜಂ ಭಜಂತೀ
 ಮಣಿಪಾದಾವನಿ! ಮಂಜುಶಿಂಜಿತೇನ |
 ಪಠಸೀವ ಮುಹುಃ ಸ್ವಯಂ ಪ್ರಜಾನಾಂ
 ಅಪರೋಪಜ್ಞಮರಿಷ್ಟಶಾಂತಿಮಂತ್ರಂ || ೧೪.೭ ||

ಶ್ರುತಿಭಿಃ ಪರಮಂ ಪದಂ ಮುರಾರೇಃ
 ಅನಿದಂಕಾರಮನೇವಮಿತ್ಯುಪಾತ್ತಂ |
 ಇದಮಿತ್ಥಮಿತಿ ಬ್ರವೀಷಿ ನೂನಂ
 ಮಣಿಪಾದಾವನಿ! ಮಂಜುಭಿಃ ಪ್ರಣಾದ್ಯೈಃ || ೧೪.೮ ||

ಮುನಯಃ ಪ್ರಣಿಧಾನಸನ್ನಿರುದ್ಧೇ
 ಹೃದಿ ರಂಗೇಶ್ವರರತ್ನಪಾದುಕೇ! ತ್ವಾಂ |
 ವಿನಿವೇಶ್ಯ ವಿಭಾವಯಂತ್ಯನನ್ಯಾಃ
 ಪ್ರಣವಸ್ಯ ಪ್ರಣಿಧಿಂ ತವ ಪ್ರಣಾದಂ || ೧೪.೯ ||

ಮಧುರಂ ಮಣಿಪಾದುಕೇ! ಪ್ರವೃತ್ತೇ
 ಭವತೀ ರಂಗಪತೇರ್ವಿಹಾರಕಾಲೇ |
 ಅಭಯಾರ್ಥನಯಾ ಸಮಭ್ಯುಪೇರ್ತಾ
 ಅವಿಸಂವಾದಯತೀವ ಮಂಜುನಾದ್ಯೈಃ || ೧೪.೧೦ ||

ಶ್ರವಸೋರ್ಮಮ ಪಾರಣಾಂ ದಿಶಂತೀ
 ಮಣಿಪಾದಾವನಿ! ಮಂಜುಳೈಃ ಪ್ರಣಾದ್ಯೈಃ |
 ರಮಯಾ ಕ್ಷಮಯಾ ಚ ದತ್ತಹಸ್ತಂ
 ಸಮಯೇ ರಂಗಧುರೀಣಮಾನಯೇಥಾಃ || ೧೪.೧೧ ||

ಅನುಯಾತಿ ನಿತ್ಯಮಮೃತಾತ್ಮಿಕಾಂ ಕಲಾಂ
 ತವ ರಂಗಚಂದ್ರಮಣಿಪಾದು! ಝಂಕೃತಂ |
 ಶ್ರವಸಾ ಮುಖೇನ ಪರಿಭುಜ್ಯ ಯತ್ಕ್ಷಣಾತ್
 ಅಜರಾಮರತ್ವಮುಪಯಾಂತಿ ಸಾಧವಃ || ೧೪.೧೨ ||

ಪರುಷೈರಜಸ್ರಮಸತಾಮನರ್ಥಕೈಃ

ಪರಿವಾದಪೈಶುನವಿಕತ್ಥನಾದಿಭಿಃ |

ಮಧುಕೈಟಭಾರಿಮಣಿಪಾದುಕೇ! ಮಮ

ಶ್ರುತಿದುಷ್ಕೃತಾನಿ ವಿನಿವಾರಯ ಸ್ವನೈಃ || ೧೪.೧೩ ||

ಪಾದುಕೇ! ಪರಿಜನಸ್ಯ ದೂರತಃ ಸೂಚಯಂತಿ ಖಲು ತಾವಕಾಃ ಸ್ವನಾಃ |

ಲೀಲಯಾ ಭುಜಗತಲ್ಪಮುಜ್ಞತಃ ಶ್ರೀಮತಸ್ಮಿ ಚತುರಾಃ ಪದಕ್ರಮಾಃ || ೧೪.೧೪ ||

ದೇವಿ! ದೈತ್ಯದಮನಾಯ ಸತ್ವರಂ

ಪ್ರಸ್ಥಿತಸ್ಯ ಮಣಿಪಾದುಕೇ! ಪ್ರಭೋಃ |

ವಿಶ್ವಮಂಗಳವಿಶೇಷಸೂಚಕಂ

ಶಾಕುನಂ ಭವತಿ ತಾವಕಂ ರುತಂ || ೧೪.೧೫ ||

ದಾತುಮರ್ಹಸಿ ತದಾ ಮಮ ಶ್ರುತೌ ದೇವಿ! ರಂಗಪರಿರತ್ನಪಾದುಕೇ! |

ವಿಹ್ವಲಸ್ಯ ಭವದೀಯಶಿಂಜಿತಂ ಸ್ವಾದು ಕರ್ಣರಸನಾರಸಾಯನಂ || ೧೪.೧೬ ||

ಅಹಮುಪರಿ ಸಮಸ್ತದೇವತಾನಾಂ

ಉಪರಿ ಮಮೈಷ ವಿಭಾತಿ ವಾಸುದೇವಃ |

ತದಿಹ ಪರತರಂ ನ ಕಿಂಚಿದಸ್ಮಾತ್

ಇತಿ ವದಸೀವ ಪದಾವನಿ! ಪ್ರಣಾದೈಃ || ೧೪.೧೭ ||

ಅವನತವಿಬುಧೇಂದ್ರಮೌಳಿಮಾಲಾ

ಮಧುಮದಶಿಕ್ಷಿತಮಂಥರಪ್ರಯಾತಾ |

ಪ್ರಥಯಸಿ ಪರಿರಬ್ಧಶೌರಿಪಾದಾ

ಮಣಿಕಲಹೇನ ವಿಯಾತಜಲ್ಪಿತಾನಿ || ೧೪.೧೮ ||

ಆಸ್ಥಾನೇಷು ತ್ರಿದಶಮಹಿತಾಃ ವರ್ತಯಿತ್ವಾ ವಿಹಾರಾಃ

ಸ್ಥಾನೇ ಸ್ಥಾನೇ ನಿಜಪರಿಜನಂ ವಾರಯಿತ್ವಾ ಯಥಾರ್ಹಂ |

ವಾಸಾಗಾರಂ ಸ್ವಯಮುಪಸರ್ತ ಪಾದುಕೇ! ಮಂಜುನಾದಾಂ

ಆಪರ್ಯಂಕಾನ್ನ ಖಲು ಭವತೀಂ ರಂಗನಾಥೋ ಜಹಾತಿ || ೧೪.೧೯ ||

ಅಂತರ್ಯಸ್ತೈರ್ಮುನಿಭಿರುದಿತಂ ಪಾದುಕೇ! ರಂಗಬಂಧೌ
 ಮಂದಂ ಮಂದಂ ನಿಹಿತಚರಣೇ ಮಂಜುಳಂ ತೇ ನಿನಾದಂ |
 ಪಶ್ಯಂತ್ಯಾದಿಕ್ರಮಪರಿಣತೇಃ ಪ್ರಾಕ್ತನೀಂ ತಾಂ ಪರಾಯಾಃ
 ಮನ್ಯೇ ಮಿತ್ರಾವರುಣವಿಷಯಾದುಚ್ಚರಂತೀಮವಸ್ಥಾಂ || ೧೪.೨೦ ||

ಪ್ರಖ್ಯಾತಾನಾಂ ಪರಿಷದಿ ಸತಾಂ ಕಾರಯಿತ್ವಾ ಪ್ರತಿಜ್ಞಾಂ
 ಪ್ರಾಯೇಣ ತ್ವಾಂ ಪ್ರಥಿತವಿಭವಾಂ ವರ್ಣಯಂತೀ ಮಯಾ ತ್ವಂ |
 ಪಾದನ್ಯಾಸಕ್ರಮಮನುಗುಣಂ ಪ್ರಾಪ್ಯ ರಂಗಾಧಿರಾಜಾತ್
 ಪದ್ಯಾರಂಭಾನ್ ಗಣಯಸಿ ಪರಂ ಪಾದುಕೇ! ಸ್ವೈರ್ನಿನಾದೈಃ || ೧೪.೨೧ ||

ವಿಷ್ಣೋರಸ್ಮಿನ್ ಪದಸರಸಿಜೇ ವೃತ್ತಿಭೇದೈರ್ವಿಚಿತ್ರೈಃ
 ಐದಂಪರ್ಯಂ ನಿಗಮವಚಸಾಮೈಕಕಂಠೈನ ಸಿದ್ಧಂ |
 ಇತ್ಥಂ ಪುಂಸಾಮನಿಪುಣಧಿಯಾಂ ಪಾದುಕೇ! ತ್ವಂ ತದೇವ
 ಸ್ವೃಷ್ಟ್ವಾ ಸತ್ಯಂ ವದಸಿ ನಿಯತಂ ಮಂಜುನಾ ಶಿಂಜಿತೇನ || ೧೪.೨೨ ||

ಆಮ್ನಾಯೈಸ್ತಾ ಮನಿತರಪರೈಃ ಸ್ತೋತುಮಭ್ಯುದ್ಯತಾನಾಂ
 ಮಧ್ಯೇ ಭಕ್ತ್ಯಾ ಮಧುವಿಜಯಿನಃ ಪಾದುಕೇ! ವೋಹಭಾಜಾಂ |
 ಶಿಕ್ಷಾತತ್ತ್ವಸ್ಥಲಿತವಚಸಾಂ ಶಿಕ್ಷಯಸ್ಯೇವ ಪುಂಸಾಂ
 ಮಾತ್ರಾದೀನಿ ಸ್ವಯಮನುಪದಂ ಮಂಜುಭಿಃ ಸ್ವೈರ್ನಿನಾದೈಃ || ೧೪.೨೩ ||

ಲಕ್ಷ್ಮೀಕಾಂತಂ ಕಮಪಿ ತರುಣಂ ರಥ್ಯಯಾ ನಿಷ್ಪತಂತಂ
 ರಾಗಾದ್ ದ್ರಷ್ಟುಂ ತ್ವರಿತಮನಸಾಂ ರಾಜಧಾನೀವಧೂನಾಂ |
 ಪ್ರತ್ಯಾದೇಶಂ ಭಜತಿ ಮಧುರೈಃ ಪಾದುಕೇ! ಶಿಂಜಿತೈಸ್ತೇ
 ಚೇತೋಹಾರೀ ಕುಸುಮಧನುಷಃ ಶಿಂಜಿನೀಮಂಜುನಾದಃ || ೧೪.೨೪ ||

ರಂಗಾಧೀಶೇ ಸಹ ಕಮಲಯಾ ಸಾದರಂ ಯಾಯಜೂಕೈಃ
 ಸಾರಂ ದಿವ್ಯಂ ಸವನಹವಿಷಾಂ ಭೋಕ್ತುಮಾಹೂಯಮಾನೇ |
 ನೇದೀಯೋಭಿನಿಗಮವಚಸಾಂ ನಿತ್ಯಮಂಹಃಪ್ರತೀಪೈಃ
 ಪ್ರತ್ಯಾಲಾಪಂ ದಿಶತಿ ಭವತೀ ಪಾದುಕೇ! ಶಿಂಜಿತೈಃ ಸ್ವೈಃ || ೧೪.೨೫ ||

ಉಪಾಸ್ಯ ನೂನಂ ಮಣಿಪಾದುಕೇ! ತ್ವಾಂ
 ರಂಗೇಶಪಾದಾಂಬುಜರಾಜಹಂಸೀಂ |
 ಪತ್ಯುಃ ಪ್ರಜಾನಾಮಲಭಂತ ಪೂರ್ವಂ
 ಮಂಜು ಸ್ವನಂ ವಾಹನರಾಜಹಂಸಾಃ || ೧೪.೨೬ ||

ಅನಾದಿಮಾಯಾರಜನೀವಶೇನ
 ಪ್ರಸ್ವಾಪಭಾಜಾಂ ಪ್ರತಿಬೋಧನಾರ್ಹಾಂ |
 ಪಶ್ಯಾಮಿ ನಿತ್ಯೋದಿತವಾಸರಸ್ಯ
 ಪ್ರಭಾತನಾಂದೀಮಿವ ಪಾದುಕೇ! ತ್ವಾಂ || ೧೪.೨೭ ||

ಶೃಣೋತು ರಂಗಾಧಿಪತಿಃ ಪ್ರಜಾನಾಂ
 ಆರ್ತಧ್ವನಿಂ ಕ್ವಾಪಿ ಸಮುಜ್ಜಹಾನಂ |
 ಇತೀವ ಮತ್ವಾ ಮಣಿಪಾದುಕೇ! ತ್ವಂ
 ಮಂದಪ್ರಚಾರೈಃ ಮೃದುಶಿಂಜಿತಾಽಸಿ || ೧೪.೨೮ ||

ಅಂತೇ ಮಮಾರ್ತಿಃ ಶಮಯಿಷ್ಯತಸ್ತಾಂ
 ಅಗ್ರೇಸರಾಣ್ಯಾಪತತೋ ಮುರಾರೇಃ |
 ಶ್ರಮೋಪಪನ್ನಃ ಶೃಣುಯಾಂ ಭವತ್ಯಾಃ
 ಶೀತಾನಿ ಪಾದಾವನಿ! ಶಿಂಜಿತಾನಿ || ೧೪.೨೯ ||

ಸ್ವಾದೂನಿ ರಂಗೇಶ್ವರಪಾದರಕ್ಷೇ!
 ಶ್ರೋತ್ರೈಃ ಪಿಬಂತಸ್ತವ ಶಿಂಜಿತಾನಿ |
 ಪಚಂತ್ಯವಿದ್ಯೋಪಚಿತಾನಶೇಷಾರ್ಣ
 ಅಂತರ್ಗತಾನಾತ್ಮವಿದಃ ಕಷಾರ್ಣಾಃ || ೧೪.೩೦ ||

ಅವೈಮಿ ರಂಗಾಧಿಪತೇಃ ಸಕಾಶಾತ್
 ಅವೇಕ್ಷಮಾಣೇಷು ಜನೇಷು ರಕ್ಷಾಂ |
 ಉದಾರನಾದಾಂ ಮಣಿಪಾದುಕೇ! ತ್ವಾಂ
 ಓಮಿತ್ಯನುಜ್ಞಾಕ್ಷರಮುದ್ಗಿರಂತೀಂ || ೧೪.೩೧ ||

ಮಧುದ್ವಿಷಃ ಸ್ವೈರವಿಹಾರ ಹೇತುಃ

ಮಂಜುಸ್ವನಾನ್ ಶಿಕ್ಷಯಸೀವ ಮಾತಃ! |

ಪರ್ಯಂತಭಾಜೋರ್ಮಣಿಪಾದರಕ್ಷೇ!

ಪದ್ಮಾಧರಣ್ಯೋರ್ಮಣಿನೂಪುರಾಣಿ || ೧೪.೨೨ ||

ಪ್ರಾಸ್ಥಾನಿಕೇಷು ಸಮಯೇಷು ಸಮಾಗತೇಷು

ಪ್ರಾಪ್ತಾ ಪದಂ ಪರಿಚಿತಂ ದ್ವಿಜಪುಂಗವೇನ |

ಪುಷ್ಣಾಸಿ ರಂಗನೃಪತೇರ್ಮಣಿಪಾದುಕೇ! ತ್ವಂ

ಪುಣ್ಯಾಹಘೋಷಮಿವ ಗರ್ಭಮಣಿಪ್ರಣಾದ್ಯೈಃ || ೧೪.೨೩ ||

ಆರ್ತಧ್ವನೇರುಚಿತಮುತ್ತರಮಂತಕಾಲೇ

ಕರ್ಣೇಷು ಮಂಜುನಿನದೇನ ಕರಿಷ್ಯಸೀತಿ |

ವಾಸಂ ಭಜಂತಿ ಕೃತಿನೋ ಮಣಿಪಾದರಕ್ಷೇ!

ಪುಣ್ಯೇಷು ದೇವಿ! ಪುಳಿನೇಷು ಮರುದ್ವ್ಯಧಾಯಾಃ || ೧೪.೨೪ ||

ದೂತ್ಯೇ ಬಲೇರ್ವಿಮಥನೇ ಶಕಟಸ್ಯ ಭಂಗೇ

ಯಾತ್ರೋತ್ಸವೇಷು ಚ ವಿಭೋಃ ಪ್ರತಿಪನ್ನಸಖ್ಯಾ |

ವೀರಾಯಿತಾನಿ ಬಿರುದೋಪಹಿತಾನಿ ನೂನಂ

ಮಂಜುಸ್ವನೈಃ ಪ್ರಥಯಸೇ ಮಣಿಪಾದುಕೇ! ತ್ವಂ || ೧೪.೨೫ ||

ಸ್ತೋತುಂ ಪ್ರವೃತ್ತಮಪಿ ಮಾಂ ನಿಗಮಸ್ತುತಾಂ ತ್ವಾಂ

ವ್ಯಾಸಜ್ಯಮಾನಕರಣಂ ವಿಷಯೇಷ್ಟಜಸ್ರಂ |

ಅಂತರ್ಮಣಿಧ್ವನಿಭಿರಚ್ಯುತಪಾದುಕೇ! ತ್ವಂ

ಸಂಬೋಧಯಸ್ಯನುಕಲಂ ಸಹಜಾನುಕಂಪಾ || ೧೪.೨೬ ||

ದೇವಸ್ಯ ದಾನವರಿಪೋರ್ಮಣಿಪಾದರಕ್ಷೇ!

ಪ್ರಸ್ಥಾನಮಂಗಳವಿಧೌ ಪ್ರತಿಪನ್ನನಾದಾಂ |

ಮಾ ಭೈಷ್ಟ್ಯ ಸಾಧವ ಇತಿ ಸ್ವಯಮಾಲಪಂತೀಂ

ಜಾನೇ ಜಗತ್ಪ್ರಿಯರಕ್ಷಣದೀಕ್ಷಿತಾಂ ತ್ವಾಂ || ೧೪.೨೭ ||

ಸ್ವಚ್ಛಂದವಿಭ್ರಮಗತೌ ಮಣಿಪಾದುಕೇ! ತ್ವಂ
 ಪಾದಾರವಿಂದಮಧಿಗಮ್ಯ ಪರಸ್ಯ ಪುಂಸಃ |
 ಜಾತಸ್ವನಾ ಪ್ರತಿಪದಂ ಜಪಸೀವ ಸೂಕ್ತಂ
 ವಿದ್ರಾವಣಂ ಕಿಮಪಿ ವೈರಿವರೂಢಿನೀನಾಂ || ೧೪.೩೮ ||

ರಕ್ಷಾರ್ಥಮಾಶ್ರಿತಜನಸ್ಯ ಸಮುಜ್ಜಿಹಾನೇ
 ರಂಗೇಶ್ವರೇ ಶರದಿ ಶೇಷಭುಜಂಗತಲ್ಪಾತ್ |
 ನಾದಾಸ್ತವ ಶ್ರುತಿಸುಖಾ ಮಣಿಪಾದರಕ್ಷೇ!
 ಪ್ರಸ್ಥಾನಶಂಖನಿನದಾತ್ ಪ್ರಥಮೇ ಭವಂತಿ || ೧೪.೩೯ ||

ನಿತ್ಯಂ ಪದಾಂಬುರುಹಯೋರಿಹ ಗೋಪಿಕಾಂ ತ್ವಾಂ
 ಗೋಪೀಜನಪ್ರಿಯತಮೋ ಮಣಿಪಾದರಕ್ಷೇ |
 ಸಂಪನ್ನಘೋಷವಿಭವಾಂ ಗತಿಭಿರ್ನಿಜಾಭಿಃ
 ಪ್ರೀತ್ಯೇವ ನ ತ್ಯಜತಿ ರಂಗಸಮಾಶ್ರಿತೋಽಪಿ || ೧೪.೪೦ ||

ಪ್ರಾಯಃ ಪದಾವನಿ! ವಿಭೋಃ ಪ್ರಣತಾರ್ತಿಹಂತುಃ
 ಪ್ರಸ್ಥಾನಮಂಗಳವಿಧೌ ಪ್ರಥಮೋದ್ಯತಾನಿ |
 ತ್ವಚ್ಛಿಂಜಿತಾನಿ ಸಪದಿ ಸ್ವಯಮಾರಭಂತೇ
 ಕಾಲೋಚಿತಾರ್ ಕನಕಕಾಹಳಶಂಖನಾದಾರ್ || ೧೪.೪೧ ||

ಆಮ್ರೇಡಿತಶ್ರುತಿಗಣೈರ್ನಿನದೈರ್ಮಣೀನಾಂ
 ಆಮ್ನಾಯವೇದ್ಯಮನುಭಾವಮಭಂಗುರಂ ತೇ |
 ಉದ್ಗಾಸ್ಯತಾಂ ನಿಯತಮಿಚ್ಛಸಿ ಸಾಮಗಾನಾಂ
 ತಾನಪ್ರದಾನಮಿವ ಶೌರಿಪದಾವನಿ! ತ್ವಂ || ೧೪.೪೨ ||

ರಥ್ಯಾಸು ರಂಗನ್ಯಪತೇರ್ಮಣಿಪಾದರಕ್ಷೇ!
 ತ್ವದ್ಗರ್ಭರತ್ನಜನಿತೋ ಮಧುರಃ ಪ್ರಣಾದಃ |
 ಸಂದರ್ಶನೋತ್ಸುಕಧಿಯಾಂ ಪುರಸುಂದರೀಣಾಂ
 ಸಂಪದ್ಯತೇ ಶ್ರವಣಮೋಹನಮಂತ್ರಘೋಷಃ || ೧೪.೪೩ ||

ಆಕಸ್ಮಿಕೇಷು ಸಮಯೇಷ್ಟಪವಾರ್ಯ ಭೃತ್ಯಾನ್
 ಅಂತಃಪುರಂ ವಿಶತಿ ರಂಗಪತೌ ಸಲೀಲಂ |
 ವ್ಯಾಮೋಹನೇನ ಭವತೀ ಸುದೃಶಾಮಧೀತೇ
 ಮಂಜುಸ್ವನೇನ ಮದನೋಪನಿಷದ್ರಹಸ್ಯಂ || ೧೪.೪೪ ||

ಯಾತ್ರಾವಿಹಾರಸಮಯೇಷು ಸಮುತ್ಥಿತಂ ತೇ
 ರಂಗಾಧಿಪಸ್ಯ ಚರಣಾವನಿ! ಮಂಜು ನಾದಂ |
 ಪರ್ಯಾಕುಲೇಂದ್ರಿಯಮೃಗಗ್ರಹಣಾಯ ಪುಂಸಾಂ
 ಸಮೋಹನಂ ಶಬರಗೀತಮಿವ ಪ್ರತೀಮಃ || ೧೪.೪೫ ||

ಪ್ರಾಯೇಣ ಸಹ್ಯದುಹಿತುರ್ನದರಾಜಕನ್ಯಾ
 ಜಾಮಾತುರಾಗಮನಸೂಚನಮೀಹಮಾನಾ |
 ಮಂಜುಪ್ರಣಾದಸುಭಗೈರ್ಮಣಿಪಾದುಕೇ! ತ್ವಾಂ
 ಅಂತರ್ಯುತಾಮಕೃತ ಯೌತಕರತ್ನಖಂಡೈಃ || ೧೪.೪೬ ||

ನಿತ್ಯಂ ವಿಹಾರಸಮಯೇ ನಿಗಮಾನುಯಾತೈಃ
 ವಿಕ್ಷೇಪತಾಂಡವಿತಗರ್ಭಮಣಿಪ್ರಸೂತೈಃ |
 ನಾದೈಃ ಸ್ವಯಂ ನರಕಮರ್ದನಪಾದರಕ್ಷೇ!
 ನಾದಾವಸಾನನಿಲಯಂ ವದಸೀವ ನಾಥಂ || ೧೪.೪೭ ||

ಸಾಧಾರಣೇಷು ಯುವಯೋರ್ಮಣಿಪಾದರಕ್ಷೇ!
 ದೇವಸ್ಯ ದಾನವರಿಪೋಸ್ತ್ರೀಷು ವಿಕ್ರಮೇಷು |
 ಅದ್ಯಾಪಿ ಶಿಂಜಿತಮಿಷಾದನುವರ್ತಮಾನಂ
 ನ್ಯೂನಾಧಿಕತ್ವವಿಷಯಂ ಕಲಹಂ ಪ್ರತೀಮಃ || ೧೪.೪೮ ||

ಪ್ರಾಯಃ ಪದಾವನಿ! ವಿಭೋಃ ಪ್ರಣಯಾಪರಾಧೇ
 ಮಾನಗ್ರಹಂ ಶಮಯಿತುಂ ಮಹಿಷೀಜನಾನಾಂ |
 ಉಚ್ಚಾರಯಂತಿ ನಿನದೈಸ್ತವ ಗರ್ಭರತ್ನಾ-
 ನ್ಯುದ್ಧಾತಮಕ್ಷರಮುಪಾಶ್ರಯಭಾರತೀನಾಂ || ೧೪.೪೯ ||

ಅಂತಶ್ಚರೇಷು ಪವನೇಷು ಜಿತೇಷ್ಟಭಿಜ್ಞಾಃ
 ಪ್ರತ್ಯಜ್ಮುಖೀಂ ಪರಿಣಮಯ್ಯ ಮನಃಪ್ರವೃತ್ತಿಂ |
 ಆಸ್ವಾದಯಂತಿ ಸರಸಂ ಮಣಿಪಾದರಕ್ಷೇ!
 ನಾದಾವಸಾನಸಮಯೇ ಭವತೀನಿನಾದಂ || ೧೪.೫೦ ||

ದಾಕ್ಷಿಣ್ಯಮತ್ರ ನಿಯತಂ ನಿಯತಾ ಸುಧಾಽಸ್ಮಿನ್
 ನಿತ್ಯದ್ಗತೋ ನಿಯತಮಚ್ಯುತಪಾದರಕ್ಷೇ! |
 ಪ್ರತ್ಯೇಕಸಂಶ್ರಿತಪದಸ್ತುತಯೇ ಭವತ್ಯೋಃ
 ಸಂಘರ್ಷವಾದ ಇವ ಮಧ್ಯಮಣಿಪ್ರಣಾದಃ || ೧೪.೫೧ ||

ಸಂಚಾರಕೇಳಿಕಲಹಾಯಿತಗರ್ಭರತ್ನಾ
 ಸಾಂಸಿದ್ಧಿಕಂ ಸಕಲಜಂತುಷು ಸಾರ್ವಭೌಮಂ |
 ರಕ್ಷಾರ್ಥಿನಾಂ ಪ್ರಥಯಸೀವ ಪದಾವನಿ! ತ್ವಂ
 ರಂಗೇಶ್ವರಸ್ಯ ನಿರವಗ್ರಹಮಾನ್ಯಶಂಸ್ಯಂ || ೧೪.೫೨ ||

ಪ್ರಾಪ್ತಂ ಪರಂ ಪುರಿಶಯಂ ಪುರುಷಂ ಮುನೀನಾಂ
 ಅಭ್ಯಸ್ಯತಾಮನುದಿನಂ ಪ್ರಣವಂ ತ್ರಿಮಾತ್ರಂ |
 ಶ್ರೀರಂಗರಾಜಚರಣಾವನಿ! ಶಿಂಚಿತಂ ತೇ
 ಶಂಕೇ ಸಮುನ್ನಯನಸಾಮವಿಶೇಷಘೋಷಂ || ೧೪.೫೩ ||

ನಿತ್ಯಂ ಸಮಾಹಿತಧಿಯಾಮುಪದರ್ಶಯಂತೀ
 ನಾಗೇಶಯಂ ಕಿಮಪಿ ಧಾಮ ನಿಜೋರ್ಧ್ವಭಾಗೇ |
 ಹೃತ್ಕರ್ಣಕಾಮನುಗತಾ ಮಣಿಪಾದುಕೇ! ತ್ವಂ
 ಮಂಜುಸ್ವನಾ ಸ್ಫುರಸಿ ವಾಗ್ಭ್ರಮರೀ ಪರೇವ || ೧೪.೫೪ ||

ಮಾನೇಷು ದಾನವರಿಪೋರ್ಮಣಿಪಾದರಕ್ಷೇ!
 ತ್ವಾಮಾಶ್ರಿತೇಷು ನಿಗಮೇಷ್ಟವಧೀರಿತೇಷು |
 ಮಂಜುಸ್ವನೈರ್ವದಸಿ ಮೈವಮಿತೀವ ಮಾತಃ!
 ವೇಲಾಂ ಲಿಲಂಘಯಿಷತೋ ಮನುಜಾನ್ನಿರೋದ್ಧಂ || ೧೪.೫೫ ||

ಕ್ರಂದತ್ಸು ಕಾತರತಯಾ ಕರಣವ್ಯಪಾಯೇ
 ರಂಗೋಪಶಲ್ಯಶಯಿತೇಷು ಜನೇಷ್ಟಲಕ್ಷ್ಯಂ |
 ಆಸೀದಸಿ ತ್ವರಿತಮಸ್ಪುಲಿತಾನುಕಂಪಾ
 ಮಾತೇವ ಮಂಜುನಿನದಾ ಮಣಿಪಾದುಕೇ! ತ್ವಂ || ೧೪.೫೬ ||

ಭಾಸ್ವತ್ಸುವರ್ಣವಪುಷಾಂ ಮಣಿಪಾದರಕ್ಷೇ!
 ಪದ್ಮಾಸಹಾಯಪದಪದ್ಮವಿಭೂಷಣಾನಾಂ |
 ಮಂಜೀರಶಿಂಜಿತವಿಕಲ್ಪಿತಮಂಜುನಾದಾ
 ಮಂಜೂಷಿಕೇವ ಭವತೀ ನಿಗಮಾಂತವಾಚಾಂ || ೧೪.೫೭ ||

ರಂಗೇಶಪಾದಕಮಲಾತ್ ತ್ವದಧೀನವೃತ್ತೇಃ
 ಅನ್ಯೇಷು ಕೇಷುಚಿದಲಕ್ಷ್ಯಮನನ್ಯವೇದ್ಯಂ |
 ಆಮ್ನಾಯಗೂಢಮಬಹಿರ್ಮಣಿಭಿಃ ಕ್ಷಣದ್ಭಿಃ
 ನೇದೀಯಸಾಂ ಪ್ರಥಯಸೀವ ನಿಜಾನುಭಾವಂ || ೧೪.೫೮ ||

ಕಾಲೋಪಪನ್ನಕರಣಾತ್ಯಯನಿರ್ವಿಚೇಷ್ಟೇ
 ಜಾತಶ್ರಮೇ ಮಯಿ ಜನಾರ್ದನಪಾದರಕ್ಷೇ! |
 ಆಶ್ವಾಸನಾಯ ಪುರತಃ ಪ್ರಸರಂತು ಮಾತಃ!
 ವಾರ್ತಾಹರಾಸ್ತವ ರವಾಃ ಶಮಿತಾರ್ತಯೋ ಮೇ || ೧೪.೫೯ ||

ಸಂರಕ್ಷಣಾಯ ಸಮಯೇ ಜಗತಾಂ ತ್ರಯಾಣಾಂ
 ಯಾತ್ರಾಸು ರಂಗನೃಪತೇರುಪತಸ್ಥುಷೀಷು |
 ಸಂಪತ್ಸ್ಯತೇ ಶ್ರುತಿಸುಖೈರ್ಮಣಿಪಾದರಕ್ಷೇ!
 ಮಂಗಳ್ಯಸೂಕ್ತಿರನಘಾ ತವ ಮಂಜುನಾದೈಃ || ೧೪.೬೦ ||

ಗರ್ಭೋಪಲೈರ್ಗಮನವೇಗವಶಾದ್ವಿಲೋಲೈಃ
 ವಾಚಾಲಿತಾ ಮಧುಭಿದೋ ಮಣಿಪಾದುಕೇ! ತ್ವಂ |
 ಪ್ರಸ್ತಾಪಿ ಭಾವಿತಧಿಯಾಂ ಪಥಿ ದೇವಯಾನೇ
 ಪ್ರಸ್ಥಾನಮಂಗಳಮೃದಂಗವಿಶೇಷಘೋಷಂ || ೧೪.೬೧ ||

ಪರ್ಯಂಕಮಾಶ್ರಿತವತೋ ಮಣಿಪಾದುಕೇ! ತ್ವಂ
 ಪಾದಂ ವಿಹಾಯ ಪರಿಕಲ್ಪಿತಮೌನಮುದ್ರಾ |
 ಶ್ರೋತುಂ ಪ್ರಭೋರವಸರಂ ದಿಶಸೀವ ಮಾತಃ!
 ನಾಭೀಸರೋಜಶಯಿತಾರ್ಭಕಸಾಮಗೀತಿಂ || ೧೪.೬೨ ||

ಭೋಗಾಯ ದೇವಿ! ಭವತೀ ಮಣಿಪಾದರಕ್ಷೇ!
 ಪದ್ಮಾಸಹಾಯಮಧಿರೋಪ್ಯ ಭುಜಂಗತಲ್ಪೇ |
 ವಿಶ್ವಸ್ಯ ಗುಪ್ತಿಮಧಿಕೃತ್ಯ ವಿಹಾರಹೀನಾ
 ವಾಚಂಯಮಾ ಕಿಮಪಿ ಚಿಂತಯತೀವ ಕಾರ್ಯಂ || ೧೪.೬೩ ||

ನಿತ್ಯಪ್ರಬೋಧಸುಭಗೇ ಪುರುಷೇ ಪರಸ್ಮಿನ್
 ನಿದ್ರಾಮುಪೇಯುಷಿ ತದೇಕವಿಹಾರಶೀಲಾ |
 ಮಂಜುಸ್ವನಂ ವಿಜಹತೀ ಮಣಿಪಾದುಕೇ! ತ್ವಂ
 ಸಂವೇಶಮಿಚ್ಛಸಿ ಪರಂ ಚರಣಾಂತಿಕಸ್ಥಾ || ೧೪.೬೪ ||

ಲಾಸ್ಯಂ ವಿಹಾಯ ಕಿಮಪಿ ಸ್ಥಿತಮಾಶ್ರಯಂತೀ
 ರಂಗೇಶ್ವರೇಣ ಸಹಿತಾ ಮಣಿಮಂಡಪೇಷು |
 ಮಂಜುಸ್ವನೇಷು ವಿರತೇಷ್ವಪಿ ವಿಶ್ವಮೇತತ್
 ಮೌನೇನ ಹಂತ ಭವತೀ ಮುಖೀರೀಕರೋತಿ || ೧೪.೬೫ ||

ವಿಸ್ಮೃಪಿತೇವ ಭವತೀ ಮಣಿಪಾದರಕ್ಷೇ!
 ವೈರೋಚನೇವೀತರಣೇನ ತಥಾವಿಧೇನ |
 ಏತಾವತಾಽಲಮಿತಿ ದೇವಿ! ಗೃಹೀತಪಾದಾ
 ನಾಥಂ ತ್ರಿವಿಕ್ರಮಮವಾರಯತೇವ ನಾದ್ಯೈಃ || ೧೪.೬೬ ||

ಸಾಮಾನಿ ರಂಗನೃಪತಿಃ ಸರಸಂ ಚ ಗೀತಂ
 ಲೀಲಾಗತೇಷು ವಿನಿವಾರಯತಿ ಸ್ವತಂತ್ರಃ |
 ಶ್ರೋತುಂ ತವ ಶ್ರುತಿಸುಖಾನಿ ವಿಶೇಷವೇದೀ
 ಮಂಜೂನಿ ಕಾಂಚನಪದಾವನಿ! ಶಿಂಜಿತಾನಿ || ೧೪.೬೭ ||

ತತ್ತಾದೃಶೀಂ ಪ್ರಥಯತಾ ಸುಚಿರಾಂ ಸ್ವರೇಖಾಂ
 ವರ್ಣಾಧಿಕೇನ ಮಧುಸೂದನಪಾದರಕ್ಷೇ!
 ಪಶ್ಯಂತಿ ಚಿತ್ತನಿಕಷೇ ವಿನಿವೇಶ್ಯ ಸಂತೋ
 ಮಂಜುಸ್ವನೇನ ತವ ನೈಗಮಿಕಂ ಸುವರ್ಣಂ || ೧೪.೬೮ ||

ಮುಗ್ಧಸ್ಯ ಹಂತ ಭವತೀಂ ಸ್ತುವತೋ ಮಮೈತಾ-
 ನ್ಯಾಕರ್ಣ್ಯ ನೂನಮಯಧಾಯಧಜಲ್ಪಿತಾನಿ |
 ಇತ್ಥಂ ವದ ತ್ವಮಿತಿ ಶಿಕ್ಷಯಿತುಂ ಪ್ರಣಾದಾ
 ಮಂಜೂನುದೀರಯಸಿ ಮಾಧವಪಾದುಕೇ! ತ್ವಂ || ೧೪.೬೯ ||

ಆದೌ ಸಹಸ್ರಮಿತಿ ಯತ್ಸಹಸಾ ಮಯೋಕ್ತಂ
 ತುಷ್ಕುಷತಾ ನಿರವಧಿಂ ಮಹಿಮಾರ್ಣವಂ ತೇ |
 ಆಮ್ರೇಡಯಸ್ಯಥ ಕಿಮೇತದಮೃಷ್ಯಮಾಣಾ
 ಮಂಜುಸ್ವನೇನ ಮಧುಜಿನ್ಮಣಿಪಾದುಕೇ! ತ್ವಂ || ೧೪.೭೦ ||

ಪರಿಮಿತಪರಿಬರ್ಹಂ ಪಾದುಕೇ! ಸಂಚರಿಷ್ಣಿ
 ತ್ವಯಿ ವಿನಿಹಿತಪಾದೇ ಲೀಲಯಾ ರಂಗನಾಥೇ |
 ನಿಯಮಯತಿ ವಿಪಂಚೀಂ ನಿತ್ಯಮೇಕಾಂತಸೇವೀ
 ನಿಶಮಯಿತುಮುದಾರಾನ್ನಾರದಸ್ತೇ ನಿನಾದಾ || ೧೪.೭೧ ||

ವಿಹರತಿ ವಿಶಿಖಾಯಾಂ ರಂಗನಾಥೇ ಸಲೀಲಂ
 ಗಮನವಶವಿಲೋಲೈರ್ಗರ್ಭರತ್ನೈಃ ಕ್ಷಣಂತ್ಯಾಃ |
 ಮಣಿವಲಯನಿನಾದೈರ್ಮಂಜುಳೈಸ್ತೇ ದಿಶಂತಿ
 ಪ್ರತಿವಚನಮುದಾರಂ ಪಾದುಕೇ! ಪೌರನಾರ್ಯಃ || ೧೪.೭೨ ||

ಅನುಕೃತಸವನೀಯಸ್ತೋತ್ರಶಸ್ತ್ರಾಂ ನಿನಾದೈಃ
 ಅನುಗತನಿಗಮಾಂ ತ್ವಾಮಾಸ್ಥಿತೋ ರಂಗನಾಥಃ |
 ಅನಿತರವಿಬುಧಾರ್ಹಂ ಹವ್ಯಮಾಸ್ವಾದಯಿಷ್ಯ
 ವಿಶತಿ ಚರಣರಕ್ಷೇ! ಯಜ್ಞವಾಟಂ ದ್ವಿಜಾನಾಂ || ೧೪.೭೩ ||

ಚರಣಕಮಲಮೇತದ್ರಂಗನಾಥಸ್ಯ ನಿತ್ಯಂ
 ಶರಣಮಿತಿ ಜನಾನಾಂ ದರ್ಶಯಂತೀ ಯಥಾವತ್ |
 ಪ್ರತಿಪದಮಪಿ ಹೃದ್ಯಂ ಪಾದುಕೇ! ಸ್ವಾದುಭಾವಾತ್
 ಅನುವದತಿ ಪರಂ ತೇ ನಾದಮಾಮ್ನಾಯಪಂಕ್ತಿಃ || ೧೪.೨೪ ||

ರಹಿತಭುಜಗತಲ್ವೇ ತ್ವತ್ಸನಾಥೇ ಪ್ರಜಾನಾಂ
 ಪ್ರತಿಭಯಶಮನಾಯ ಪ್ರಸ್ಥಿತೇ ರಂಗನಾಥೇ |
 ಪ್ರಥಮಮುದಯಮಾನಃ ಪಾದುಕೇ! ತೂರ್ಯಘೋಷಾತ್
 ಪ್ರತಿಫಲತಿ ನಿನಾದಃ ಪಾಂಚಜನ್ಯೇ ತ್ವದೀಯಃ || ೧೪.೨೫ ||

ವಕುಳಧರತನುಸ್ತ್ವಂ ಸಂಹಿತಾಂ ಯಾಮಪಶ್ಯಃ
 ಶ್ರುತಿಪರಿಷದಿ ತಸ್ಯಾಃ ಸೌರಭಂ ಯೋಜಯಂತಿ |
 ಹರಿಚರಣಸರೋಜಾವೋದಸಮೋದಿತಾಯಾಃ
 ಪ್ರತಿಪದರಮಣೀಯಾಃ ಪಾದುಕೇ! ತೇ ನಿನಾದಾಃ || ೧೪.೨೬ ||

ದನುತನಯನಿಹಂತುರ್ಜೈತ್ರಯಾತ್ರಾನುಕೂಲೇ
 ಶರದುಪಗಮಕಾಲೇ ಸಹ್ಯಜಾಮಾಪತಂತಿ |
 ಶ್ರುತಿಮಧುರಮುದಾರಂ ಶಿಕ್ಷಿತುಂ ತೇ ನಿನಾದಂ
 ಪರಿಹೃತನಿಜವಾಸಾಃ ಪಾದುಕೇ! ರಾಜಹಂಸಾಃ || ೧೪.೨೭ ||

ವಿಹರಣಸಮಯೇಷು ಪ್ರತ್ಯಹಂ ರಂಗಭರ್ತುಃ
 ಚರಣನಖಮಯೂಖೈಃ ಸೋತ್ತರೀಯಾ ವಿಶುದ್ಧೈಃ |
 ಪರಿಣಮಯಸಿ ನಾದಂ ಪಾದುಕೇ! ಗರ್ಭರತ್ನೈಃ
 ದಮಯಿತುಮಿವ ಶಿಷ್ಯಾನ್ ದೀರ್ಘಕಾರಾಜಹಂಸಾನ್ || ೧೪.೨೮ ||

ಪರಿಷದಿ ವಿರತಾಯಾಂ ಪಾದುಕೇ! ರಂಗಭರ್ತುಃ
 ಪರಿಜನಮಪವಾರ್ಯ ಪ್ರಸ್ಥಿತಸ್ಯಾವರೋಧಾನ್ |
 ಮಣಿನಿಕರಸಮುದ್ಯನ್ಮಂಜುನಾದಾಪದೇಶಾತ್
 ಅಭಿಲಪಸಿ ಯಥಾರ್ಹಂ ನೂನಮಾಲೋಕಶಬ್ದಂ || ೧೪.೨೯ ||

ಗುರುಜನನಿಯತಂ ತದ್ ಗೋಪಿಕಾನಾಂ ಸಹಸ್ರಂ
 ದಿನಕರತನಯಾಯಾಃ ಸೈಕತೇ ದಿವ್ಯಗೋಪಃ |
 ವಶಮನಯದಯತ್ನಾತ್ ವಂಶನಾದಾನುಯಾತ್ಮೈಃ
 ತವ ಖಲು ಪದರಕ್ಷೇ! ತಾದೃಶೈರ್ಮಂಜುನಾದೈಃ || ೧೪.೮೦ ||

ನಿಜಪದವಿನಿವೇಶಾನ್ನಿವಿಶೇಷಪ್ರಚಾರಾನ್
 ಪರಿಣಮಯತಿ ಭಕ್ತಾನ್ ರಂಗನಾಥೋ ಯಥಾ ಮಾಂ |
 ಇತಿ ವಿಹರಣಕಾಲೇ ಮಂಜುಶಿಂಜಾವಿಶೇಷೈಃ
 ಹಿತಮುಪದಿಶಸೀವ ಪ್ರಾಣಿನಾಂ ಪಾದುಕೇ! ತ್ವಂ || ೧೪.೮೧ ||

ಅಯಮಯಮಿತಿ ತೈಸ್ತೈಃ ಕಲ್ಪಿತಾನಧ್ವಭೇದಾನ್
 ಪ್ರತಿಪದಮವಲೋಕ್ಯ ಪ್ರಾಣಿನಾಂ ವ್ಯಾಕುಲನಾಂ |
 ಚಟುಲಮಣಿಕಲಾಪೈಃ ಶೌರಿಪಾದಾವನಿ! ತ್ವಂ
 ಮುಖರಯಸಿ ವಿಹಾರೈರ್ಮುಕ್ತಿಘಂಟಾಪಥಾಗ್ಯಂ || ೧೪.೮೨ ||

ಪದಕಮಲಮುದಾರಂ ದರ್ಶಯಂತೀ ಮುರಾರೇಃ
 ಕಲಮಧುರನಿನಾದಾ ಗರ್ಭರತ್ನೈವಿಲೋಲೈಃ |
 ವಿಷಮವಿಷಯತ್ಯಷ್ಟಾ ವ್ಯಾಕುಲಾನಿ ಪ್ರಜಾನಾಂ
 ಅಭಿಮುಖಯಸಿ ನೂನಂ ಪಾದುಕೇ! ಮಾನಸಾನಿ || ೧೪.೮೩ ||

ಮಧುರಿಪುಪದರಕ್ಷೇ! ಮಂದಬುದ್ಧೌ ಮಯಿ ತ್ವಾಂ
 ಅನವಧಿಮಹಿಮಾನಂ ತ್ವತ್ಪ್ರಸಾದಾತ್ ಸ್ತುವಾನೇ |
 ಮಣಿನಿಕರಸಮುತ್ಥೈರ್ಮಂಜುನಾದೈಃ ಕವೀನಾಂ
 ಉಪರಮಯಸಿ ತಾಂಸ್ತಾನ್ ನೂನಮುತ್ಸೇಕವಾದಾನ್ || ೧೪.೮೪ ||

ಶರಣಮುಪಗತೇ ತ್ವಾಂ ಶಾರ್ಂಗಿಣಃ ಪಾದರಕ್ಷೇ!
 ಸಕೃದಿತಿ ವಿಧಿಸಿದ್ಧಂ ತ್ಯಕ್ತುಕಾಮೇ ವಿಮೋಹಾತ್ |
 ಪ್ರಚಲಿತಮಣಿಜಾಲವ್ಯಂಜಿತ್ಯೈಃ ಶಿಂಜಿತ್ಯೈಃ ಸ್ವೈಃ
 ಅಲಮಲಮಿತಿ ನೂನಂ ವಾರಯಸ್ಯಾದರೇಣ || ೧೪.೮೫ ||

ವಿಕಲಕರಣವೃತ್ತೌ ವಿಹ್ವಲಾಂಗೇ ವಿಲಕ್ಷಂ
 ವಿಲಪತಿ ಮಯಿ ಮೋಹಾತ್ ಬಿಭ್ರತೀ ಶೌರಿಪಾದಂ |
 ಪರಿಸರಮಧಿಗಂತುಂ ಪಶ್ಯ ಪಾದಾವನಿ! ತ್ವಂ
 ಪ್ರತಿಭಯಮಖಿಲಂ ಮೇ ಭರ್ತ್ಸಯಂತೀ ನಿನಾದ್ಯೈಃ || ೧೪.೮೬ ||

ಕರಣವಿಗಮಕಾಲೇ ಕಾಲಹುಂಕಾರಶಂಕೀ
 ದ್ರುತಪದಮುಪಗಚ್ಛ್ಯ ದತ್ತಹಸ್ತಃ ಪ್ರಿಯಾಭ್ಯಾಂ |
 ಪರಿಣಮಯತು ಕರ್ಣೇ ರಂಗನಾಥಃ ಸ್ವಯಂ ನಃ
 ಪ್ರಣವಮಿವ ಭವತ್ಯಾಃ ಪಾದುಕೇ! ಮಂಜುನಾದಂ || ೧೪.೮೭ ||

ಕಮಲವನಸಖೀಂ ತಾಂ ಕೌಮುದೀಮುದ್ವಹಂತಂ
 ಸವಿಧಮುಪನಯಂತೀ ತಾದೃಶಂ ರಂಗಚಂದ್ರಂ |
 ಪ್ರಳಯದಿನಸಮುತ್ಥಾನ್ ಪಾದುಕೇ! ಮಾಮಕೀನಾನ್
 ಪ್ರಶಮಯ ಪರಿತಾಪಾನ್ ಶೀತಲೈಃ ಶಿಂಜಿತೈಃ ಸ್ವೈಃ || ೧೪.೮೮ ||

ಪ್ರಶಮಯತು ಭಯಂ ನಃ ಪಶ್ಚಿಮಶ್ವಾಸಕಾಲೇ
 ರಹಸಿ ವಿಹರಣಂ ತೇ ರಂಗನಾಥೇನ ಸಾಧನಂ |
 ನಿಯತಮನುವಿಧತ್ತೇ ಪಾದುಕೇ! ಯನ್ನಿನಾದೋ
 ನಿಖಿಲಭುವನರಕ್ಷಾಘೋಷಣಾಘೋಷಲೀಲಂ || ೧೪.೮೯ ||

ತ್ರಿಕವಿನಿಹಿತಹಸ್ತಂ ಚಿಂತಯಿತ್ವಾ ಕೃತಾಂತಂ
 ಗತವತಿ ಹೃದಿ ಮೋಹಂ ಗಚ್ಛತಾ ಜೀವಿತೇನ |
 ಪರಿಕಲಯತು ಬೋಧಂ ಪಾದುಕೇ! ಶಿಂಜಿತಂ ತೇ
 ತ್ವರಯಿತುಮಿವ ಸಜ್ಜಂ ತ್ವದ್ವಿಧೇಯಂ ಮುಕುಂದಂ || ೧೪.೯೦ ||

ಉಪಘ್ನಂ ಸಂವಿತ್ತೇರುಪನಿಷದುಪೋದ್ಧಾತವಚನಂ
 ತವ ಶ್ರಾವಂ ಶ್ರಾವಂ ಶ್ರುತಿಸುಭಗಮಂತರ್ಮಣಿರವಂ |
 ವಿಜೃಂಭಂತೇ ನೂನಂ ಮಧುಮಧನಪಾದಾವನಿ! ಮಮ
 ದ್ರವೀಭೂತದ್ರಾಕ್ಷಾಮಧುರಿಮಧುರೀಣಾಃ ಫಣಿತಯಃ || ೧೪.೯೧ ||

ವಿಲಾಸ್ಯೈಃ ಕ್ರೀಣಂತೋ ನಿಖಿಲಜನಚೇತಾಂಸಿ ವಿವಿಧಾಃ
 ವಿಹಾರಾಸ್ತೇ ರಂಗಕ್ಷಿತಿರಮಣಪಾದಾವನಿ! ಮುಹುಃ |
 ವಿಗಾಹಂತಾಮಂತರ್ಮಮ ವಿಲುಠದಂತರ್ಮಣಿಶಿಲಾ
 ಖಿಲಾತ್ಕಾರವ್ಯಾಜಕ್ಷರದಮೃತಧಾರಾಧಮನಯಃ || ೧೪.೯೨ ||

ಶ್ರುತಿಶ್ರೇಣೀಸ್ಥೇಯಶ್ರುತಿಸುಭಗಶಿಂಜಾಮುಖಿರಿತಾಂ
 ಭಜೇಮ ತ್ವಾಂ ಪದ್ಮಾರಮಣಚರಣತ್ರಾಯಿಣಿ! ಪರಂ |
 ನ ಮುದ್ರಾನಿದ್ರಾಣದ್ರವಿಣಕಣವಿಶ್ರಾಣನದಶಾ
 ವಿಶಾಲಾಹಂಕಾರಂ ಕಮಪಿ ಘನಹಂಕಾರಪರುಷಂ || ೧೪.೯೩ ||

ತವೈತಲ್ಲೀರಂಗಕ್ಷಿತಿಪತಿಪದತ್ರಾಯಿಣಿ! ನೃಣಾಂ
 ಭವತ್ಯಾಗ್ಚಿಂತಾರಣರಣಕಭಂಗಾಯ ರಣಿತಂ |
 ಶರೀರೇ ಸ್ವಂ ಭಾವಂ ಪ್ರಥಯತಿ ಯದಾಕರ್ಣನವಶಾತ್
 ನ ನಃ ಕರ್ಣೇ ಭಾವೀ ಯಮಮಹಿಷಘಂಟಾಘಣಘಣಃ || ೧೪.೯೪ ||

ಪರಿತ್ರಸ್ತಾಃ ಪುಣ್ಯದ್ರವಪತನವೇಗಾತ್ ಪ್ರಥಮತಃ
 ಕ್ಷರದ್ಭಿಃ ಶ್ರೀರಂಗಕ್ಷಿತಿರಮಣಪಾದಾವನಿ! ತದಾ |
 ವಿದಾಮಾಸುದೇವಾ ಬಲಿಮಥನಸಂರಂಭಮನಘೈಃ
 ಪ್ರಣಾದೈಸ್ತೇ ಸದ್ಯಃ ಪದಕಮಲವಿಕ್ರಾಂತಿಪಿಶುನ್ಯೈಃ || ೧೪.೯೫ ||

ಸ್ವೇಷು ಸ್ವೇಷು ಪದೇಷು ಕಿಂ ನಿಯಮಯಸ್ಯಷ್ಟೌ ದಿಶಾಮೀಶ್ವರಾನ್
 ಸ್ವೈರಾಲಾಪಕಥಾಃ ಪ್ರವರ್ತಯಸಿ ಕಿಂ ತ್ರಯ್ಯಾ ಸಹಾಸೀನಯಾ |
 ರಂಗೇಶಸ್ಯ ಸಮಸ್ತಲೋಕಮಹಿತಂ ಪ್ರಾಪ್ತಾ ಪದಾಂಭೋರುಹಂ
 ಮಾ ಭೈಷೀರಿತಿ ಮಾಮುದೀರಯಸಿ ವಾ ಮಂಜುಸ್ವನೈಃ ಪಾದುಕೇ! || ೧೪.೯೬ ||

ರಂಗೇ ದೇವಿ! ರಥಾಂಗಪಾಣಿಚರಣಸ್ವಚ್ಛಂದಲೀಲಾಸಖಿ!
 ಸ್ತೋಕಸ್ವಂದಿತರಮ್ಯವಿಭ್ರಮಗತಿಪ್ರಸ್ತಾವಕಂ ತಾವಕಂ |
 ಕಾಲೋಪಾಗತಕಾಲಕಿಂಕರಚಮೂಹಂಕಾರಪಾರಂಪರೀ-
 ದುರ್ವಾರಪ್ರತಿವಾವದೂಕಮನಘಂ ಶ್ರೋಷ್ಯಾಮಿ ಶಿಂಜಾರವಂ || ೧೪.೯೭ ||

ತ್ವಚ್ಚಿಂಜಾರವಶರ್ಕರಾರಸಸದಾಸ್ವಾದಾತ್ ಸತಾಮುನ್ಮದಾ
 ಮಾತರ್ಮಾಧವಪಾದುಕೇ! ಬಹುವಿದಾಂ ಪ್ರಾಯಃ ಶ್ರುತಿರ್ಮುಹ್ಯತಿ |
 ಸಾರಾಸಾರಸಕೃದ್ವಿಮರ್ಶನಪರಿಮ್ಲಾನಾಕ್ಷರಗ್ರಂಥಿಭಿಃ
 ಗ್ರಂಥೈಸ್ತ್ವಾಮಿಹ ವರ್ಣಯಾಮ್ಯಹಮತಸ್ಮಾಸ್ತತ್ರಪಾವರ್ಜಿತಃ || ೧೪.೯೮ ||

ತವಾಂಬ! ಕಿಲ ಖೇಲತಾಂ ಗತಿವಶೇನ ಗರ್ಭಾಶ್ಮನಾಂ
 ರಮಾರಮಣಪಾದುಕೇ! ಕಿಮಪಿ ಮಂಜುಭಿಃ ಶಿಂಜಿತೈಃ |
 ಪದಸ್ತುತಿವಿಧಾಯಿಭಿಸ್ತ್ವದನುಭಾವಸಿದ್ಧಾಂತಿಭಿಃ
 ಸಯೂರ್ಧ್ಯಕಲಹಾಯಿತಂ ಶ್ರುತಿಶತಂ ಸಮಾಪದ್ಯತೇ || ೧೪.೯೯ ||

ಕ್ಷಿಪತಿ ಮಣಿಪಾದರಕ್ಷೇ! ನಾದೈರ್ನೂನಂ ಸಮಾಶ್ರಿತತ್ರಾಣೇ |
 ರಂಗೇಶ್ವರಸ್ಯ ಭವತೀ ರಕ್ಷಾಪೇಕ್ಷಾಪ್ರತೀಕ್ಷಣವಿಳಂಬಂ || ೧೪.೧೦೦ ||

|| ಇತಿ ಶ್ರೀಪಾದುಕಾಸಹಸ್ರೇ ನಾದಪದ್ಧತಿಃ ಚತುರ್ದಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||